

OSMANIA UNIVERSITY LIBRARY

Call No. 948 Accession No. 11089

Author *سید سعید*

Title *مذکور*

This book should be returned on or before the date
last marked below.

تاریخ ہندستان کی تہذیب

مقالہ

اردو اکادمی، جامعہ ملیہ اسلامیہ، دہلی
(اکتوبر ۱۹۳۷ء)

از

پروفیسر محمد محیب بنی اے۔ رائسن

مکتبہ جامعہ

دہلی - لاہور - لکھنؤ

دیباچہ

یہ مقالہ جو پروفیسر محمد مجیب صاحب نے اردو اکادمی میں پڑھا اصل
میں مقدمہ ہے ایک مختصر تاریخ ہند کا جس کے لکھنے کی وہ ایک مدت سے
تیاری کر رہے ہیں۔ شہرخ ص جانتا ہے کہ انگریزی تعلیم سے ہندستانیوں کو
فائدے کے ساتھ نقصان بھی پہنچا اور اس نقصان کی ذمہ داری زیادہ تر تاریخ
کی درسی کتابوں پر ہے جو غیر ملکی مصنفوں نے شعوری یا غیر شعوری طور پر پڑھتا
ڈھن کو سخن کرنے کے لئے لکھیں۔ اب وہ وقت آیا ہے کہ ہندستان کی کسی
اور صحیح تاریخ لکھ کر اس نقصان کی تلاشی کی جائے۔ اس کی جو کوششیں ہو رہی
ہیں ان ہیں محمد مجیب صاحب کی کوشش، جہاں تک ان کی اس تہذیب سے
اندازہ کیا جاسکتا ہے، خاص طور پر دلچسپ ہو گی۔ ان کا دعویٰ ہے کہ ہماری
تاریخ متشر اور بے ربط "و اتفاقات کی کھتوںی" نہیں بلکہ ایک مسلسل اور مربوط
کہانی ہے اس جغرافی، سیاسی اور سیاسی تصور وحدت کے ارتقا کی جو آج

”ہندستان“ کا لفظ ہمارے ذہن میں پیدا کرتا ہے اور اس داستان کا
ہر قسم داستان ”ہند“ تائی مسلمان ہے۔ اگر وہ اس دعوے کا بے لائگ اور
بے داع ثبوت پیش کرنے میں کامیاب ہو گئے جو کہای سے کہای کسوٹی پر پورا
اترے تو یہ نہ صرف ایک قابل تقدیر علمی خدمت ہو گئی بلکہ اس کا ہمارے ابناء
وطن کے سیاسی نیالات پر بہت گہرا اثر پڑے گا۔ لیکن سیاست تاریخ سے
کتنی ہی تاثر کیوں نہ ہوتاریخ کو وقتی سیاست سے تاثر نہیں ہونا چاہئے۔
جس راہ پر مورخ چلتا ہے وہ بال سے زیادہ باریک ہے۔ ہر قدم پر یہ ڈر
رہتا ہے کہ کہیں وہ سپاٹی کی لیکھ سے ہٹ کر سیاسی تبلیغ کے سیڑھیں نہ جا پسند
ایدے ہے کہ حق کی محبت بھیب صاحب کو اس راہ میں ثابت تہم رکھے گی۔

سید عبدالحسین

مترجم

تاریخ ہندستان کی تمہید

کوئی اسی نوے برس ہوئے فرانس کے ایک مفکر نے یورپ والوں کو یہ مژدہ سایا تھا کہ علوم صحیحہ کی تیز اور باطل سوز روشنی انسانی ذہن کو توہات اندھام خیالی سے پاک کر دی ہے، اور اب حقیقت اپنی پوری شان کے ساتھ جلوہ افزودہ ہونگی ہے۔ اسی مفکر نے تاریخ کو علوم صحیحہ میں شمار ہونے کا شرط بنتا، اور انسانی تاریخ کو تمین دوروں میں تقسیم کیا، جن میں سے پہلا وہ نیات کا دور تھا، دوسرا ما فوق الطبعیات کا، تیسرا یعنی خود اس مفکر کا زمانہ، علم کا دور تھا۔ اس طرح ترقی کا سلسلہ واضح ہو گی، اور اس کے ساتھ ہی یہ بھی ثابت ہو گیا کہ علم کا آسمان کہاں ہے اور آفاق کون۔ لیکن علوم صحیحہ کی تلوار بھی دو دھاری

ہے، ہمارے مفلک کی تمام قلمبی اور اثباتی حقیقتیں نئی تحقیق کے لئے یہاں صاف کرنے کی فاطح جبار طہنکار کی طرح کاٹ کر برابر کر دی گئیں، اور علم کے آسمان پر ستارے ٹکڑاتے اور ٹوٹتے رہے۔ مجھے یہاں اور حقیقوں سے مجنوس ہے دنیا کو روشن کیا بہت نہیں، اس ایک ہے جو برسوں سے دل میں کھٹک رہی ہے۔ یہ علوم صحیحہ اور علمی فلسفہ، حیات کے ایک انگریز شیدائی سرہنگی سمر مین (Sir Henry Sumner Maine) کا نظریہ ہے کہ ساری دنیا دو طرح کی قوموں میں تقسیم کی جاسکتی ہے، ایک تو وہ جن میں ترقی کا مادہ ہے، اور دوسری وہ جن میں یہ جو ہر نہیں ہے۔ ترقی کا مادہ رکھنے والی قومیں ظاہر ہے وہی ہیں جو یورپ میں آباد ہیں، اور جو اپنی شاخیں ادھر اُدھر پھیلائچکی ہیں۔ باقی سب، یعنی بہم ایشیا والے خاص طور پر، اور ہمارے آباؤ اجداد، نوع انسانی کی اس بہت بڑی اکثریت میں شمار کئے جاسکتے ہیں جو ترقی کے مادے سے محروم ہے، جو ایک خاص منزل پر آگر کر کی جو اور اس کے آگے دوسروں کی رہنمائی پر بھی نہیں بڑھ سکتی۔ بڑے فرانسیسی مفلک کا یہ چھوٹا انگریز بیٹا ہندستان کی سول سروس میں لازم تھا، وہ پشن کے علاوہ کڑپن اور صاحب بہادر کا داماغ بھی اپنے ساتھ انگلستان واپس لے گیا۔ یہی ایک بات اس کے نظریے کو تنصیب کی ایک شکل ثابت

کرنے کو کافی ہے، لیکن اس کے علاوہ خالص علمی طبقے پر اس کے دعوے
 رد کئے جا سکتے ہیں۔ پھر بھی اس سے کوئی انکار نہیں کر سکتا کہ میں (عainہ)
 نے جوبات کی وہ ہم سب کے دلوں میں گھر کئے ہوئے ہے اور ہم اپنے
 آپ کو یہ سمجھا نہیں سکتے کہ پچھلے ہزار ڈیہ ہزار برس میں ہم نے ترقی کی ہے
 یا تنزل اور ترقی کی ہے تو کس طرح۔ ہمارے بندو بھائی اپنے عروج کا زمانہ
 صرف قدیم آریہ تہذیب کو مانتے ہیں، اور اس کے اجائے کے بعد انھیں ایک
 تاریخی نظر آتی ہے جس میں غصے کی آگ کے سوازنگی اور روشنی کی کوئی علاط
 نہیں ملتی۔ ہم مسلمان ان سے بھی بڑھ گئے ہیں، ہمیں چند بادشاہوں کے نام
 یاد ہیں، چند لا ایوں کا تجھہ معلوم ہے، اور بس۔ ہمارے پرانے سورخ لا ایوں
 اور سازشوں، وقتی کامیابیوں اور ناکامیوں میں الجھے رہے، ہمارے نئے
 سورخ انھیں کے بیانات کی تحقیق تفتیش میں پڑے رہتے ہیں۔ اپنی ٹنگ نظری
 کے باوجود دونوں نے بہت ضروری اور مفید کام کیا ہے۔ پرانے سورخوں
 کی بدولت مسلمانوں کے ہندستان آنے کے بعد سے ملک کی مسلسل اور غاصبی
 مستند تاریخ تیار ہو گئی، اور جدید تحقیق نے اس زمانے پر روشنی ڈالی ہے
 جو ہماری نظروں سے چھپ گیا تھا۔ مٹی کے ڈھیر نہدوں کے آثار ڈھانپے
 ہوئے تھے اور ہٹائے گئے ہیں اور ان آثار کا سہارا کے کرتیاں نے

دیرانوں میں آبادی کی جملہ پہل کر دی ہے۔ پرانی گتائیں، جن کا تقدس سورخ کو چنان بین کی اجازت نہیں دیتا تھا، معلومات کا خزانہ بنانی گئی ہیں۔ سکون اور کتبوں سے تہذیب، اندھب، معاشرت کے بھید اور دلوں کے راز اور حوصلے معلوم کئے گئے ہیں۔ ہم یہ شکایت ہرگز نہیں کر سکتے کہ ہمارا علمی سرمایہ کم ہے، یا اس میں بڑھتی نہیں ہوتی۔ لیکن یہ شکوہ بالکل بجا ہو گا کہ یہ علم ایک بوجھ ہے جس سے ہم میں بار برداری کی صلاحیت پیدا ہو رہی اور ہمیں چاہئے بصیرت۔

تاریخ کی دینی، اخلاقی اور سیاسی حیثیت اور زمانے کی مصلحتوں کو دیکھتے ہوئے میرے ناچیز خیال میں یہ کم کو تفضیلی مطابعے سے زیادہ اس مسئلے پر غور کرنا چاہئے کہ ہماری تاریخ کی مجموعی فحصل کیا ہے، اور جو کچھ ہمیں معلوم ہو چکا ہے اور تفضیلی مطابعے کی بدولت معلوم ہوتا رہے گا اس سے سب سے پہلے اسی مجموعی ہدایت کو واضح اور روشن کرنے میں مدد لینا چاہئے۔ آج کل اصولی بحث پچھے علم کی شان کے خلاف سمجھی جاتی ہے، کیونکہ اس میں قیاس اور تیاس کے ساتھ تعصب پرست زیادہ فعل انداز ہو جاتا ہے، اور عقلی دلائل علم کی ان خصوصیات اور علوم کی اس تفریق کو بجا کاڑ دیتی ہیں جو صدیوں کی جدت اور محنت کے بعد قائم ہوئی ہے۔

اس میں کوئی شک بھی نہیں کہ اگر تاریخ کی خالص علمی اور اثباتی حیثیت کو
نظر انداز کیا گیا تو مہندستان میں سوراخ بننے کے لئے تاریخ پڑھنا بھی
ضروری نہ رہے گا اور ہر طرح کی خیال آرائی جس سے افراد اور جماعتیں
کی ذاتی اغراض کو تقویت پہنچے گی تاریخ کا بھیس بنانے کے لئے دھوکا دینے کو کھڑی
ہو جائے گی لیکن سمجھنے والے سمجھتے ہیں کہ قیاس اور تعصب انسان کا یوچا
اس وقت بھی نہیں چھوڑتے جب اس کا مقصد خالص علمی ہو اور اس نے
ارادہ کر لیا ہو کہ عقلی دلائل سے پرہیز کر کے حقیقت اسی کو مانے گا جس کے
لئے قطعی ثبوت موجود ہو۔ مہندستان کی آپ کو بہت سی تاریخیں میں گی جو
خالص علمی تصنیف، میں مگرہ ایسے نظریوں سے پاک ہیں جن کی اہلیت
محض قیاس ہے نہ ایسے خیالات سے جن پر تعصب کا شہر ہو سکتا ہے۔
اور دوسری طرف اگر ہم ان ٹکڑوں کو جو علمی تحقیق نے فراہم کئے ہیں
جوڑ کر ایک پوری چیز بنانا چاہیں تو یہ لازمی نہیں ہے کہ قیاس کے سوا
جوڑ ٹھیک بھیجنے کے لئے ہیں اور کوئی ذریعہ نہ ملے، یا اس وقت
جسکے جو معلومات حاصل ہوئی ہیں وہ بھی ہاتھ سے جائیں۔ ہم اپنی آنکھوں
سے دنیا کے صرف اس ذریعے سے کو دیکھ سکتے ہیں جس میں ہم موجود
ہوتے ہیں، اگر ہم دنیا کا چکر لگائیں تب بھی ہم وہی ذریعہ سے سے

دیکھیں گے جو ہماری نظر میں آسکتے ہیں۔ اسی طرح دیکھو دیکھو کر ہم نے دنیا کو جاننا اور پہچاننا ہے، مجموعی حیثیت سے دنیا ہمارے لئے ایک قیاس رہتی ہے لیکن اس سے یہ نتیجہ نکان صیحہ نہ ہو گا کہ دنیا کی جو شکل تصور کی گئی ہے وہ غلط ہے۔ علم اور قیاس میں دراصل ہم آئندگی چاہئے، اور دونوں کو اس جذبے سے متاثر ہونا چاہئے جو انسان کو اذل سے حقیقت اور نور کی طرف کھینچتا رہا ہے۔

تاریخ کا مفہوم بھی ایسا نہیں ہے کہ ہم بالکل تجربے اور ثبوت کے پابند ہو سکیں۔ انسان کے دل کا حال دوسروں پر کبھی پورا پورا ظاہر نہیں ہوتا، پھر وہ علم جس کا تعلق سراسرا غرضِ امنیت اور حوصلے سے ہے ایک کیا دی لئے کی طرح ہمارے قابویں کیے آسکتا ہے۔ سوراخ کا بیشک سب سے پہلا اور بڑا افرض یہ ہے کہ صیحہ واقعات اور حالات دریافت کرے اور انہیں پر اپنی رائے کو منحصر کرے لیکن سوراخ کو سب کچھ معلوم ہوتا بھی اس کی رائے قطعی نہیں ہو سکتی، کیونکہ اپنی رائے فائم کرنے میں وہ اپنے زمانے کے حالات، تصورات، مخصوص تعصبات اور مذاق سے یقیناً متاثر ہو گا، اور اس کے علاوہ اس کا نقطہ نظر بھی لازمی طور پر شخصی ہو گا۔ جب ہم یہ بھی فرض نہیں کر سکتے کہ سوراخ

کو سب کچھ معلوم ہے تو پھر تاریخ کا علوم صحیحہ کے معیار پر جانچنا اور مورخ
سے خالص علمی اور غیر شخصی انداز کا مطالبہ کرنا فضول ہے۔ ہماری تاریخ
ہماری موجودہ زندگی میں اسی طرح شامل ہے جیسے کہ ہمارے آباء اجداد
کا خون ہمارے خون میں۔ مورخ کا کام زمین سے ٹھیاں کھو دکر نکانا اور
انھیں جوڑ کر پسخراں کشکل دینا، دوسروں کی کتابیں پڑھ کر ایک نئی کتاب
لکھ دینا نہیں ہے۔ اس کا ذریعہ زندگی سے زندگی کا رشتہ جوڑنا، ایک
مل کی بات دوسرتے مکتبہ ہنچانا ہے۔ وہ نہ مبلغ ہو سکتا ہے نہ محتسب،
نہ کیل اور نہ صفت، لیکن اسے حق کا دوست اور باطل کا دشمن، نکتہ میں
اور قدر شناس، انعطاف اور صحیح، مضر اور مفید میں فرق کرنے کا اہل ضرور
ہونا چاہئے۔

ہر مورخ کو اپنے موضوع سے زندہ اور گہرا تعلق ہونا چاہئے، اگر
اس کے معنی یہ نہیں ہیں کہ ہر مورخ کا ذریعہ ہے کہ وہ قومی مورخ ہو،
اپنے تخیل کو ذاتی، مقامی یا قومی اغراض میں قید کر دے، اور وہ نیں کو
سمنا کر اتنی چھوٹی کر لے کہ وہ پوری پوری اس کی نظر میں سما جائے۔ تاریخ
کا رشتہ انسانی ہے، جغرافی نہیں ہے، یعنی اگر کوئی نہدستانی عرب کی ایک
شخصیت کو نہدستان کی تمام خیالی اور حقیقی شخصیتوں سے برتر اور قریب تر

سمجھے اور زیادہ عزیز رکے تو اس کے کسی تاریخی معیار کی خلاف ورزی نہیں ہوتی اور سچی قومیت کو صد مہ نہیں پہنچتا۔ اس کے برعکس ایمیقیت کے ہندستان ایک بالکل محدود ملک نہیں ہے، اور بہت سے ہندستانی ایسے ہیں جو اپنی تاریخ اور تمدن کو جزئی حد بندیوں سے بالاتر سمجھتے ہیں ہندستان کے موجودخ کو دوسرے قومی مورخوں سے زیادہ آزاد کر دیتی ہے اور وہ اپنے علم کو تنگ نظری اور تھسب سے پاک کر کے اسے بصیرت اور حوصلہ افزائی کا نہایت ہی موثر ذریعہ بناسکتا ہے۔ یہ دراصل مورخوں کی ناامہلت ہے کہ وہ ہماری زندگی کی وسعت کی قدر نہیں کرتے اور ہماری تاریخ کو ملک، انسانی معاشرت اور مذہب کے احاطے میں بند کرنا چاہتے ہیں، کیونکہ قومیت کا نیا فلسفہ وسعت کو بروادشت نہیں کر سکتا۔

میرے اس ناچیز مقامے کا مقصد یہ دکھانا ہے کہ ہندستانی زندگی کی وسعت کے باوجود ہماری تاریخ تسلسل اور یک جتنی حوصلہ اور ترقی کی واسطان ہے۔ ہم خود اور ہدھیان نہیں کرتے، ورنہ یہ کہانی تو ایسی ہے کہ زندگی کے ماتے بھی جوش اور ولے سے اچل پڑیں۔

سب سے پہلے اس ملک کو دیکھئے کہ کیا تھا اور کیا ہو گیا۔ وکن اور جنوبی ہند کے لوگ ہندستان کے ہندب باشندوں میں سب سے پرانے

ہیں اور وہ نہ جائے کب سے آہستہ آہستہ ترقی کر رہے ہیں، شمالی ہندستان میں تہذیب کی صورت سب سے پہلے ہیں مونہجو ڈڑو اور ہر پاکے آنار قدیمہ میں نظر آتی ہے۔ اس تہذیب کا لین دین مغرب کی طرف تو ہم ملانتے ہیں کہن لوگوں سے تھا، مشرق کی طرف اس کا پھیلاو کتنا تھا یہ تباہا بنا ابھی ممکن نہیں۔ جنوبی ہندستان کی قدیم آبادی اور اس تہذیب سے جس نے وہاں پرورش پائی مونہجو ڈڑو والے آشنا ضرور تھے، لیکن ایسی ہی آشنا فی بابل اور مصر والوں سے بھی تھی۔ یعنی ابتداء میں ہندستان کے بعض حصے کسی قدر آباد تھے، لیکن وہ ایک ملک نہیں تھا، کیونکہ یہاں کی آبادی اور تہذیبی مرکزوں میں وہ روابط نہیں تھی جو ایک ملک کے باشندوں میں ہزار جگہ ڈھنے اور عدا توں کے باوجود ہوتی ہے۔

اب سے کوئی چار ہزار برس پہلے آریہ ہندستان میں آگئے بننے لگے۔ اس وقت گنگا اور سندھ کی وادیوں میں ایک قدیم نسل کے قبیلے آباد تھے۔ اس نسل کا ابھی تک کوئی نام نہیں رکھا جا سکا ہے، لیکن میرے خیال میں اس کا رشتہ گونڈ، بھیل، سنتال اور اسی قسم کے دوسرے پس ماندہ قبائل سے جو ظنا غلط ہے، کیونکہ یہ نسل تہذیب اور تمدن میں ان قبلیوں سے بہت آگے بڑھی ہوئی تھی۔ بہر حال ہیں صرف یہاں یہ جاتا ہے کہ آریوں

سے پہلے ہندستان قبیلوں کی زمین اور بیتوں کا مجموعہ تھا اور اس کا کوئی ایک نام نہیں تھا۔ آریہ بھی اسی طرح قبیلوں میں آباد ہوئے ان کے یہاں ہر علم تھا، تاریخ تویسی کا رواج ذہنا، ان کی روایتوں نے ایک مجموعی شکل نہیں پائی، ان کے سعاشرتی تصورات سے ملک اور ملکی زندگی کی حیثیت نہیں بنتی۔ ملک کی شیرازہ بندی کے سلسلے میں جو کچھ ہوا وہ خود بخود ہوا۔ راجہ قبیلے کی زمین کے مالک بن گئے، ایک دوسرے سے لڑنے لگئے کامیابیوں نے حوصلے بڑھائے اور چوتھی صدی (ق.م) کے آخر میں آگرہ موریا سارانج فائم ہوا۔ اس سارانج نے حوصلہ مدد با دشمنوں کے سامنے ایک نصب العین پیش کیا، لیکن عام تخلیق پر اس کا کوئی اثر نہ ہوا اور ملکی زندگی کا ڈھب نہیں بدلا۔ مقام کی قدر وہی رہی جو پہلے تھی، دلیں اور وطن سے مطلب پہلے کی طرح گکاؤں یا شہر یا قبیلے کی زمین رہی، رسم الخط اور بولیوں میں پہلے کا سا اختلاف رہا، مذہب اور سعادتمند دو قوں مقام کے پابند رہے۔ ابھی تک آبادی وادیوں کی گود میں بھی تھی کبھی بھی پھر تی تو دو تین بلیں شاہراہوں کا سہارا نے کر۔ ان شاہراہوں میں ایک پیش اور سے سیالکوٹ اور سترھ اسے جنما کے کنارے الہ آباد تک جاتی تھی، اور وہاں سے گنگا کے ساتھ پامی پور، یعنی موجودہ شہر مپنہ تک۔ دوسری شاہراہ الہ آباد

بے بھیل اور اجین ہو کر بھڑوچ جاتی تھی، تیری اجین سے متھا۔ قدیم زمانے میں شمالی ہندستان انھیں تین شاہ را ہوں پرستل تھا، جنوبی ہندکی آبادی کے بھی تین چار مرکز تھے، جن کی اپنی زراعت، صنعت اور بیرونی تجارت کے لئے الگ الگ آنا قدر تی سامان تھا کہ اتحاد کی ضرورت اور خواہ ہی نہ ہوئی۔

موریا سامراج کے دوسو برس بعد شمالی ہند میں کشن سامراج قائم ہوا۔ کشن قبیلے منگلوں، یعنی ہندستانیوں کے لئے باخل غیر لوگ تھے، اور ان کا سامراج ایک دیوتا جس کا ایک قدم سندھ اور گنگا، دوسرا جیہوں اور سیہوں کی وادیوں میں تھا۔ کشن خاندان کے سب سے مقاز بادشاہ کنشک نے ہندستانی اور وسط ایشیا کی یونانی ہندیوں کو ملایا اور مذہب کو اتحاد کا ذریعہ بنایا۔ اسی دور کے بعد ہندستانی علم اور تہذیب کا مشرقی دنیا میں شہر ہوا اور ہندستان کے اندر وہ تہذیبی دولت جواب تک باہر سے آئی تھی قومی مذاق کے مطابق کام میں لائی گئی۔

موریا سامراج گنگا کی وادی سے شمال کی طرف اور وسط ہند کی شاہ راہ سے مغرب کی طرف پھیلا تھا، اس کا مرکز پاٹیلی پور تھا کہ کشن سامراج پشاور سے جنوب کی طرف وسط ہند کے پہاڑوں اور خیگلوں تک پہنچا۔

گپت سامراج، جوان کے بعد چوتھی صدی سنہ میں قائم ہوا گنگا کی وادی اور
وسط ہند کی تجارتی شاہراہ تک محمد وورہا۔ پہلے گپت بادشاہ کا دارالسلطنت
پاٹلی پور، دوسرے کا ایودھیا اور تیسرا کا اجین تھا۔ اس زمانے کی
خصوصیت بڑے شہر، ترقی یافتہ صنعت اور بیر و نی تجارت کا پیغماڑہ ہے،
اور اجین کے دارالسلطنت بننے کے معنی یہ ہیں کہ سوداگری نے حکومت
کو اپنا مہان بنائی رکھا تھا۔ اس زمانے میں پہلی مرتبہ مال کی بڑی بیانے
پر آمد و رفت شروع ہوئی اور صنعت اور تجارت دوسرے پیشوں پر
غالب آگئیں۔ قوم کا تو اس وقت بھی کوئی تصور نہیں تھا، لیکن کالمی وہی
اور بھرتی کی نظموں میں سندھستان کے مناظر لیے شوق اور ایسی خوبی
کے ساتھ دکھائے گئے ہیں جس سے یقین ہو جاتا ہے کہ ملک کا تصور قائم
ہو رہا تھا۔

پھر بھی سندھستان کو وادیوں اور شاہ راہوں کی قید سے نکالنے کا
سہرا اس زمانے کے سر ہے جو راجپوت وورکملا تا ہے۔ اس وقت
گپت عہد کے بڑے شہر دیران ہو چکے تھے، تجارت اپنے خوسلے بھول
گئی تھی صنعت صرف کہیں کہیں اپنانام باقی رکھ کی تھی۔ سندھستان کے
مغربی حصے میں ایسے قبیلے جو پانچوں اور چھٹی صدی میں ملک کے اندر گھس

آئے تھے اور مشرقی حصے میں پرانے نیم مہب قبیلے جو موقع کے انتفار میں
بیٹھے تھے بیاسی میدان میں آئے۔ یہ لوگ دیہاتی زندگی کے عادی تھے،
انہوں نے شہر آباد نہیں کئے، قلعے بناتے رہے، صنعت اور تجارت کی
بھی انہوں نے دست گیری نہیں کی، لیکن خجل اور آبادی کی جو مدیں
قائم ہو گئی تھیں ان کو انہوں نے توڑا دیا، شہر اور دیہات کو ایک پھرے
سے آشنا کر دیا۔ ان کے حوصلے مصلحت کے پابند نہیں تھے، ان کی سلطنتیں
اس طرح محفوظ اور محمد و نہیں تھیں جیسے کہ اصول اور فاعدے کے مطابق
ریاستوں کو ہونا چاہئے اور انہوں نے تقریباً سارے ہندستان کو ایک
دیہات، ایک زمینداری کی شکل دے دی۔ راجپوت دور وہ زمانہ بھی ہے
جب جنوبی ہندستان اور دکن کے حوصلہ مدد بادشاہ شمال پر جعلے کرنے لگے،
اور شمال اور جنوب کے درمیان بیگانگی کی جو دیوار حائل تھی وہ گراوی گئی۔
اس طرح گپت سامراج کے تباہ ہونے سے تہذیب اور تمدن کو جو نقصان
ہوا تھا وہ ملک کے تصور کو وسعت دے کر پورا کیا گی۔ نشوونما کے اس
سلسلے کی تکمیل مسلمانوں کے ہاتھوں ہوتی۔ ہندستان کا لفظ وہ اپنے ساتھ
لائے اور یہ سارے ملک کا پسلا اور سب سے مستند نام ہے۔ شاید اس
سبب سے کشمکشی ہندستان تدریجی ساخت کے لحاظ سے ملک کا ایک

الگ حصہ ٹھہرایا جاسکتا ہے اور یا سی نقطہ نظر سے بھی وہ ایک کمل ریاست ہو سکتا ہے، کیونکہ اس کی ناکہ بندی کی جاسکتی ہے۔ ایک عصے تک ہندستان شمالی ہند کا اصطلاحی نام رہا اور دکن کا جزیرہ نما ہندستان سے خارج سمجھا گیا۔ لیکن دوسری طرف ہمیں یاد کھنا چاہئے کہ مسلمانوں کے تصورات پر ہندستان کے اندر کی جغرافی حدودیوں کا کوئی اثر نہیں پڑا۔ ان کا حوصلہ تھا کہ کثیرے راس کماری اور بلوچستان سے آسام تک ایک خطبہ اور ایک سکہ ہو اور ایک مرکز سے حکومت کی جائے۔ اس حوصلے کو پورا کرنے کی تدبیروں نے ہندستان کا نقشہ ہل دیا۔ ہزاروں فوجیں کٹو اکر آبادی اور زراعت کے لئے جگہ نکالی گئی، ریاست گلی آمدی بڑھانے کی فکر میں دور افتادہ گاؤں اور زمینداریوں تک پہنچنے کی کوشش کی گئی، شہروں سے دیباںتوں تک رستے بنائے گئے اور رعایا کے جان و مال کی طرح ان رستوں کی بھی حفاظت کی گئی۔ اس طرح ہندستان آبادی کے اعتبار سے آہستہ آہستہ آتا ہی بڑا ہو گیا جتنا کہ قدرت نے اسے بنایا ہے اور اگر مسلمان مقام پرست نہ ہو گئے تو یہ ملک کبھی سست کریاٹھ کر چھپوٹا نہ ہو سکے گا۔

یہ ہے ہندستان کے بڑھ کر اپنی قدرتی وسعت تک پہنچنے کی داستان۔ اب یہ دیکھئے کہ اس ملک کے باشندے ہندستانی کیسے بننے یعنی انہوں نے

وہ غیریت اور عداوت جو شروع میں انسانوں کی بھجوٹی بھجوٹی جماعتوں کے درمیان ہوتی ہے کیسے بھوڑی، اور نسل، معاشرت اور مذہب کا اختلاف ہوتے ہوئے ان میں سیاسی اتحاد اور اشتراک کا حوصلہ کیسے پیدا ہوا۔

یہ تو آپ جانتے ہیں کہ بالکل شروع میں انسانی زندگی کا سیال مادہ ان مقامات پر جمع ہوا جہاں قدرت نے اس کے فروغ پانے کے لئے آسانیاً پیدا کی تھیں۔ پہلے ہندستان ان ملکوں میں شمار نہیں ہوتا تھا جنہیں قدرت نے تہذیب کے گھوارے بننے کے لئے موزوں بنایا ہے اور ہماری تاریخ اس زمانے سے شروع کی جاتی تھی جب آریا یہاں آئے اور یہاں کے دشیوں کو جو کالے اور بد صورت تھے اور جگلوں میں بندروں کی طرح دشمنوں پر اپنے پھرتے تھے مار جگایا۔ لیکن اب یہ ثابت ہو گیا ہے کہ سندھ کی وادی اور اس سے بھی پہلے جنوبی ہندستان آدمیوں سے آباد ہوا اور حوصلہ اور تجربے نے ان آدمیوں کو آہستہ آہستہ انسان بنایا۔ جنوبی ہندستان اور دکن کو چین کی طرح یہ شرف بھی حاصل ہے کہ دہائیں نشوونما کا سلسلہ رکایا گواٹما نہیں اور نسلوں اور قوموں کے تصادم کے بغیر ترقی ہوتی رہی۔ آریا جب ہندستان میں آئے تو یہاں کی آبادی انھیں کے برابر اور کہیں کہیں ان سے بہت زیادہ مہذب تھی اور اگر وہ ترقی کا مادہ لے کر آئے تو یہاں

سے بھی انہوں نے وہ سامان حاصل کیا جس کے بغیر تہذیب کی ابتدائی فرزوں
سے گذرنا بہت دشوار ہو جاتا ہے۔

لیکن اور چاہے جو کچھ آریا اپنے ساتھ لائے ہوں ان کی زندگی ایسے
تصورات اور ایسے اداروں سے باصل خالی تھی جو سیاسی اتحاد کی بنیاد بن
سکتے تھے۔ ان کی جماعت مختلف قبیلوں میں تقیم تھی اور اللہ تعالیٰ میں
تقسیم رہی۔ جیسے جیسے وقت گذرتا گیا، آریوں کی معاشرت اور ذہنیت نے
ایسا رنگ اختیار کیا جس نے اتحاد کے امکانات پیدا کرنے کے بعد شوایوں
میں اضناہ کر دیا۔ آریا جماعت ذاتوں میں تقسیم ہوتی اور ذاتیں مقام کے اعتبار
سے کھڑی اور کھوٹی ٹھہرائی جانے لگیں۔ بطفت تو یہ ہے کہ اس قانون میں
بھی جو ساری آریا جماعت کے لئے بنانے والی اختلافات کے لئے لگنپاش
رکھی گئی۔ ہم کو دوسرے ذریعوں سے معلوم ہوتا ہے کہ ذاتوں کی تقسیم اتنی صحت
اور سلسلی ہوتی نہیں تھی جیسا کہ قانون سے ظاہر ہوتا ہے، لیکن قانون ذاتوں اور
ذہنی رہنماؤں نے فرمانیں تقرر کرنے اور حوصلوں کو محدود کرنے کی جو تدبیریں
سوچیں انہوں نے جماعت کی سیاسی وحدت کا خیال قائم نہیں ہونے دیا۔
وحدت کا خیال پیدا اس طرح ہوتا ہے کہ جماعت کو ایک نسل سے ہونے
کا احساس ہو سیتی وہ ایک زبان بولتی ہو اور اس کے پہناؤے کھانے پینے۔

اور رہن سہن میں کیک رنگی نہیں تو میسانی ضرور ہو۔ اس قسم کے اتحاد کو نہ سب ایک ظاہری صورت دیتا ہے اور زندگی کو ایک خاص ڈھرے پر، ایک خاص منزل عقصوں کی طرف لے جاتا ہے اور اسی وجہ سے بہت سے لوگ نہ ہی اتحاد کو سیاسی اور معاشرتی اتحاد کی جان سمجھتے ہیں۔ آریوں کے زمانے میں نسل کا ذات سے الگ کوئی خاص تصور نہ تھا دینی زبان سنکرت تھی، بول چال کی زبان کچھ اور آریا پہنچے اور رہن سہن کی وضع بھی قریب قریب ایک سی تھی، لیکن اس قسم کا میل جوں نہ تھا جو سیاسی اور معاشرتی کی جہتی کے خیال کو تقویت پہنچاتا ہے۔ اس نے اشتراک عمل کا دینی اور فافونی اصول اس اختلاف پر غالب نہ آ کرنا جو ذاتوں کی تقسیم نے پیدا کیا تھا ہر ذات اپنے فرائض کی ادائگی یعنی اپنی مخصوص اغراض حاصل کرنے کی فلک میں پڑائی اور یہ اغراض ایک دوسرے سے اس تعداد و ترصیں کہ ہیں پرمتی نہ تھیں۔ وہ طبقہ جس کی محنت سے سب کام چلتا تھا، جس کا پیٹ کاٹ کر سب اپنا پیٹ بھرتے تھے اس طرح ذلیل اور مجبور کر دیا گیا کہ اونچی ذاتوں کے لوگ اطمینان سے اپنے خاص کاموں میں لگے رہ سکتے تھے۔

ہندستان کی آبادی کو ذات اور فرائض کی تقسیم کی دلدل سے

و تم بدھنے نکلا۔ بدھ متی عقائد کا آگے ذکر آئے گا یہاں پر میں بس آنا
کہہ دینا چاہتا ہوں کہ بدھ مت نے مذہبی حیثیت میں کیا فی پراصر اکیا،
 مختلف ذات کے لوگوں میں میں جوں بڑھایا، زبان کے اختلاف کو تسلیم
 تو کیا، اس لئے کہ یہ اختلاف موجود تھا مگر اسے کوئی رکاوٹ نہیں بننے
 دیا بلکہ بول چال کی زبان کو مذہبی زبان بنادیا۔ اشوک کے زمانے میں
 بدھ مذہب کا سرکاری مذہب بننا ایک لہرے اور پھر اتحاد کا پیش خیر
 ہو سکتا تھا اور سوریا سلطنت کی تنظیم اور اشوک کے تبلیغی شوق کا حال
 پڑھ کر اتحاد کے شیدائی کو امکانات کے عجیب عجیب منظر دکھائی دینے
 لگتے ہیں۔ لیکن اشوک کے مرنے پر بدھ مت نے اپنی حیثیت کھودی۔ اس
 میں دنیا کے کار و بار کی کوئی قدر تھی بھی نہیں اور اس طرح اجتماعی مذہب
 نے ملی اتحاد کا جواہر سپید اکیا تھا وہ سیاسی دنیا میں بار آور نہ ہو سکا۔
 پہلی اور دوسری صدی علیسوی میں جب کشن سامراج قائم ہوا تو بدھ مذہب
 دوبارہ سرکاری مذہب بنا لیکن یہ رونق ڈوبتے ہوئے آفتاب کی تھی۔
 ہندستان کے اندر بدھ مت کا زوال شروع ہو گیا تھا اور اگرچہ وہ بڑی
 تہذیبی خدمتیں انجام دیا رہا، اس میں اتنی طاقت نہ تھی کہ ملک کی سیاسی
 شیرازہ بندی کے کام آسکے۔

کشن سلطنت نے نئی نسلوں کے لئے ہندستان کا دروازہ کھول دیا اور اس کے بعد سے بیردی نسلیں ہندستان کے اندر آتی اور آباد ہوتی رہیں۔ پنجاب، سندھ اور راجپوتانہ گپت سلطنت میں شامل تھے اور اسی وجہ سے ہمیں یہاں کا عالی معلوم نہیں۔ لیکن گپت سلطنت کی تباہی کے بعد جب گردو غبار مبٹھی جاتا ہے تو ہم ایک نئی نسل کو ہندستانی زندگی کی تعمیر کا کام جاری رکھنے کے لئے تیار پاتے ہیں۔ اس نئی نسل کا بہت بڑا حصہ آریوں سے کوئی تعلق نہیں رکھتا تھا، لیکن جن لوگوں نے اسے تہذیب کے پہلے سبق پڑھائے وہ اپنے مذہب اور قانون کا سلسلہ جاری رکھنے کی فکر میں تھے، اور اس لئے یہ نئی نسل کشتری کہلانی اور اس کا حاکم طبقہ راجپوت، راجپوتوں کو بدھ متی عقائد سے عداوت تھی اور انھیں اتحاد کی ان روایتوں سے کوئی فیض نہیں پہنچا جو بدھ مت کے ساتھ ساتھ چلتی تھیں۔ لیکن راجپوت خود بہت پھیلے ہوئے تھے، وہ زندگی پر بالکل حاوی تھے اور ان کا اتحاد ہندستان کا اتحاد بن سکتا تھا۔ انہوں نے یہاں نہیں ہوا۔

راجپوت نظام کے پابند نہیں تھے مگر ذات اور خاندان کو بہت مانتے تھے۔ ان میں حوصلہ بہت تھا لیکن حوصلے کی رہبری اکثر شخصی اور خاندانی

عدا تو میں کرتی تھیں۔ ان کی طبیعت تدبیر اور مصلحت اندیشی سے بھاگتی تھی (دایا) ان کے لئے ایک سیاسی چال نہیں تھی، جاں بازی اور بے باکی کا مظاہرہ ہوا کرتی تھی۔ اس وجہ سے ہندستان کا اتحاد، تب بھی جب کہ مسلمانوں کے اس ملک پر قابض ہو جانے کا اندیشہ تھا، کبھی ان کے حوصلوں اور تدبیروں میں غایاں نہیں ہوا۔ ہندستان کے نام کی طرح سیاسی اتحاد کا ارادہ بھی مسلمان اپنے ساتھ لائے مسلمانوں کو اسلام نے لکھ اور نسل کی قید سے آزاد کر دیا تھا، ان کی تاریخ کے نشیب و فراز نے ان کے دل میں سیاسی مصلحت کی قدر پیدا کر دی تھی، ان میں خود غرضی اور کینہ پروری کی کمی نہیں تھی، مگر وہ تدبیر بھی تھا جو ان رکاوٹوں کو دور کر سکتا ہے۔ پھر وہ خاص زمانہ جب کہ مسلمان یہاں آئے ایسا تھا کہ سیاسی تنظیم کے بغیر سلامتی ناممکن تھی۔ محمود غزنوی کے بعد غزنی کی ریاست بلخیوں اور غزنویوں کے سیلا ب میں ڈوب پکی تھی، محمد غوری بھی اسی سیلا ب کو روکنے کی کوشش میں لگا رہا، اور اسی سے بچنے کے لئے ہندستان کو ایک جائے پناہ بنانے کی فکر کی۔ اس کے مرلنے کے میں برس بعد تamar خوارزم، خراسان اور ایران پر ٹوٹ پڑے اور ۱۲۴۲ء سے کچھ اور پرانی برس تک افغانستان اور ماوراء النہر کے تاتار حاکم اس طرح سے گھات میں بیٹھے رہتے تھے کہ ہندستان والوں کے

لے ذرا سی غفلت کرنا غصب ہو جاتا تھا۔ یہی مستقل خطرہ تھا جس کی بدولت
ہندستانی تکوں کی سیاسی الہتیں ابھریں اور ان کی سلطنت ایک مکمل
سیاسی ادارہ بنی، ریاست کی سرحدیں محفوظ کی گئیں، ماتحت حاکموں
اور عام رعایا کو فرمان برداری کا سبق سمجھا بجھا کر اور سرپرست کر پڑھایا گیا
اور حکومت نے سیاسی مصلحت کی بنی پر ہر عاملے میں دغل دینا اور ہر عکہ
پہنچا اپنا خاص مشرب بنایا۔ مسلمانوں سے پہلے کی ہندستانی ریاستوں
میں تکرہ دہن یا مہاراج ادھی راج خود غفار راجاوں کا بزرگ اور
سُردار تھا تھا اور ہر راجہ اپنی پر جا کا باپ اور سرپرست مانا جاتا تھا
مسلمانوں کی ریاست نے شاہی فرمان روائی کو حکومت کا واحد صول
فرض کیا، خدمت اور ایثار کے حق کے سوا ماتحت حاکم اور رعایا کا کوئی
حق تسلیم نہیں کیا۔ پہلے ریاستیں مرنجاں مرنج تھیں اور دوستی اور دشمنی کے
درمیان بے تعلقی کو ہمی ایک مکن صورت حال سمجھتی تھیں۔ مسلمانوں کی
ریاست نے بے تعلقی کو خلاف مصلحت جان کر اطاعت یا عداوت میں
بدل وینے کی ہر طرح سے کوشش کی۔ سب سے اہم اور بالکل نئی بات یہ
ہوئی کہ ریاست کے اندر ربط اور میکانیٹ پیدا کرنے کے لئے مرکزی اقدار
حتم الامکان پڑھایا گیا اور ”دوباؤ شاہاں درائلیے نگنہ“ کے پرانے

اصول کی ایسی تشریع کی گئی کہ ہندستان کے اندر ایک سے زیادہ فرماں والا کامونا بے عقلی، پست سمتی اور بد نظمی کی علامت ہو گئی۔ و درتبہ مسلمانوں نے اپنے یہ حوصلہ کہ ہندستان ایک ریاست ہے اور ایک فرماں روائے ماتحت ہے تریب تریب پورا بھی کر لیا۔ لیکن سیاسی اور اخلاقی حوصلے داخل پورے اسی وقت ہوتے ہیں جب وہ عادتیں بن کر زندگی میں شامل ہو جائیں اور اس حذف مسلمانوں کو کامیابی نصیب نہ ہوئی۔ با دشامہل کی نا اہمیت یا کوتاه اندیشی، اڑا دکی خود غرضیاں، پھروہ غیریت جو مست مٹ کر بھی ابھرتی رہی اور سب سے بڑھ کر آمد و رفت کی دشواریاں ایسی شکل میں تھیں جن پر جوش اور زندگی بصرف تھوڑے عرصے کے لئے غالب آسکا۔ مگر آپ انسانی زندگی کی اونچ تنج کو دیکھئے، اس پر غور کیجئے کہ ہندستان کے سیاسی اتحاد سے کہیں زیادہ اہم تعاقد کرنی مدت کے لئے آدمی کے دل کو اپنے قابو میں رکھ سکے ہیں تو آپ کو اطیناں ہو جائے گا کہ مسلمانوں کا یہ کار نامہ بہت بڑا درتبہ رکھتا ہے۔ سچ تو یہ ہے کہ سوائے ریل گاڑی ایجاد کرنے کے مسلمانوں نے اس ملک کو متعدد کرنے اور اسے ایک سرے سے دوسرے سرے تک ایک سیاسی جماعت کا میدان عمل ایک قوم کا دلیں بنادینے میں کوئی کسر نہیں چھوڑی۔ اب دیکھنا ہے کہ نئی

تعلیم، آمدورفت کے نئے ذریعے، نئی سیاسی اور معاشرتی تنظیم، اتحاد اور اتفاق کو کو نانیا روپ دیتی ہے۔ اگر مسلمانوں نے اپنی تاریخ اور اپنے تاریخی مقاصد سے منہ نہ پھیرا تو کچھ تعجب نہیں کہ نیا اتحاد پر لئے سے زیادہ پامدار ہو۔

ہندستان کو ایک ملک، ہندستانیوں کو ایک سیاسی جماعت بنانے میں مذہب نے بڑا سہارا دیا اور اگرچہ اب روشن خیالی اور قویت کی نظر وہ میں مذہب سے بڑھ کر ترقی کا کوئی دشمن نہیں، میں سمجھتا ہوں کہ ہندو ہی تاریخ سے زیادہ ہندستانی زندگی کے کسی اور پہلو میں نشوونما اور ترقی کے واضح ثبوت نہیں ملتے۔ مگر ہندو ہی ارتقائی حوصلہ افزائی کی بیان کرنے سے پہلے میں یہ عرض کر دینا چاہتا ہوں کہ ہندو ہی عقیدوں میں مذہبی ترقی اور نشوونما کے امکانات کا تصور نہیں ملتا۔ اس کا سبب یہ نہیں ہے کہ ہندو ہی رہنمای دنیا کو ایک جگہ پر قائم رکھنا یا حاکم طبقے کے اختیار اور اقتدار کو محفوظ رکندا چاہتے ہیں۔ ہندو ہی عقیدہ کوئی خیال نہیں ہوتا جو اپنے تجربے اور درودوں کی رائے پر غور کر کے قائم کیا جائے، مذہب جس انجام کو سوچتا ہے وہ کسی زمانے کی معاشرتی حالت کو دیکھ کر اور ترقی کے انتہائی امکاٹ کا اندازہ کر کے اخلاقی اور دینی حوصلوں کا محک نہیں بنایا جاتا۔ پہا عقیدہ تو

بس ایک نور ہے کہ آیا اور دل میں سما گیا، وہ زمین آسمان کو پاک کر کے اور زمانے کی سدابتی اور بہاتی ہوتی بے کنارندی کو پاک کر کے آتا ہے اور جس دل میں وہ سما جائے اسے بھی وہ زمین اور زمانے کی قید سے آزاد کر دیتا ہے۔ مگر اس نور میں بھلی کی یہ صفت ہوتی ہے کہ وہ اسی دل کی طرح رخ کرتا ہے جو اسے قبول کرنے کی صلاحیت رکھتا ہو، جو اسے عقیدے اور شال کی ٹھوس شکل میں دوسرے دلوں تک پہنچا سکتا ہو اور ان میں بھی اس کی صلاحیت پیدا کر سکتا ہو کہ اصل نور کو قبول کر سکیں۔ نہیں نشوونما سے میرا مطلب یہ نہیں ہے کہ یہ نور بہتر قسم کا نور ہونا گیا، بلکہ اسے بہتر عقیدے اور بہتر شال میں محکم کیا گی، اس نے زیادہ لوگوں کے دل پر اثر ڈالا اور اخلاق اور قانون کو سدھا رکھا۔

انسانی زندگی کا سہیں کوئی ایسا دوڑ نہیں ملتا ہے جب انسان کا کوئی نسب نہ تھا، لیکن جیسے کہ نئی تعلیم کے مطابق آدمی کا جسم کہیں لاکھوں برس کے ارتقا کے بعد اس لائق ہوا کہ ان تمام صلاحیتوں کو قبول کر سکے جو اس وقت ہم انسان میں پاتے ہیں ویسے ہی اس کی سمجھ اور اس کا دل ہزاروں برس کے ارتقا کے بعد اس لائق ہوا کہ صحیح اور سچے دین کا گھر بن سکے۔ شروع میں انسان بالکل مجبور تھا، قدرت

کے بدلتے تبور اس کی زندگی کے نشیب و فراز تھے، وہ آگ، اپنی، ہوا، زمین، سورج اور بادل کے سامنے سر بیجہ رہتا تھا اور آیا واجد او کی پیش اور اپنی اولاد کی کثرت میں اسے اپنی بقا کی ایک کاملی صورت نظر آتی تھی ابتداً نہ ہوں ہیں اس ذہنی گفتگو کے ساتھ ایسی رسیں بھی لمحتی ہیں جن کا مقصد دیوتاؤں یعنی قدرت کو تینیر کرنا تھا اور انھیں ہم پرانے توبیدوں، منتزوں اور آج کل تک جھاڑ بچونک اور ٹونے ٹوٹکے میں دیکھتے ہیں۔ قدرت کو تینیر کرنے کی ان کوششوں کے پہلو پہلو آدمی کی طبیعت اور حوصلے کو تابو میں رکھنے کے لئے قانون بنائے گئے اور مذہبی رہنماؤں نے مذہبی رکوں کی اوائلگی کے ساتھ قانون کی پیری دی کرانے کا ذرض اپنے ذمے لے لیا جو بے شک بڑے فائدے کے کام ہبی تھے۔ اتنا تو دنیا میں ہر علگہ ہوا اور سندھستان میں بھی قدم آریہ مذہب اور تہذیب نے یہ سب مرحلے طے کئے۔ لیکن سندھستان کی قوت سے یہاں کے مذہبی رہنماؤں نے بڑی مستعدی سے کام کیا اور بالکل ابتدائی زمانے سے مذہب اور قانون کا پورا سرما میخونڈا رکھا گیا۔ یہ ایک بڑی علمی خدمت تھی جس کا بعدکی نسلوں کو احسان ماننا چاہئے، لیکن دوسری طرف اس نے ہمیں الجھن میں بھی ڈال دیا کیونکہ ہم سمجھتے رہے کہ زندگی کی صورت وہی تھی اور وہی رہی جو

قانون میں فرض کی گئی ہے اور زندگی میں جو انقلاب ہوتا رہا تھا اسے ہم نے بالکل نظر انداز کیا۔ لیکن اب ہم تینیں کے ساتھ کہہ سکتے ہیں کہ کریوں کے مذہبی تصورات شاخ در شاخ بڑھتے اور اخلاقی تحریبے اور حوصلے میں متاثر ہوتے گے، ان کے دیوتاؤں کی تعداد بڑھی اور مراتب بدے تو دوسری طرف وحدت الوجود کا عقیدہ بھی نایاب ہوتا گیا، انہوں نے زندگی کو احاطے میں بند کرنے کے لئے قانون بنائے تو زندگی بھی ایسی ہی پیلی اور پھلی چھوٹی کہ ہر طرف احاطے کی دیوار کو گرتے گراتے چھوڑا۔ آخر کو ایک ایسا انقلاب بھی ہو گیا جس نے دیواروں کو گرا ہی دیا۔

اس انقلاب کے کئی اسباب تھے اور اسے ہر شخص اپنی بیانات کے مطابق سمجھ سکتا ہے اور سمجھا سکتا ہے۔ اس میں معاشرتی کشلش کا پہلو بھی تھا، اس لئے کہ ایسے لوگوں کی دولت اور ازیمت بڑھ گیا تھا جیسیں بہنوں نے علم اور کشتریوں نے دنیاوی ہیئت سے محروم کر رکھا تھا۔ اس میں اس نہہبیت سے بزرگی بھی تھی جس نے فلاج اور سنجات کو اخلاقی حوصلے اور معیار سے جدا کر کے رسموں، قربانیوں اور بہنوں کی خاطرمدارات پر موقوف کر دیا تھا، لیکن اس میں وہ نور بھی تھا جو ایک دل میں سما جائے تو ساری دنیا میں نئی بان ڈال سکتا ہے۔ اس انقلاب کے باقی گوتم بدھ

کی شخصیت اور تعلیم میں کئی ایسی صفات تھیں جو بعد کو اسلام اور مسلمانوں کی تہذیب کے ساتھ پھیلیں اور انسانی تہذیب کا سرماہی نہیں بلکہ اس کا مایہ ناز بن گئیں۔ گوتم بدھ نے انسان کے اخلاقی حوصلے کو جگایا، اسے اپنے پریوں پر چلنا سکھایا اور منزل مقصود تک پہنچنے کے لئے سچے عقیدے اور صحیح عمل کی ضرورت سمجھائی۔ انہوں نے مساوات کی تعلیم دی اور دنیا ہی میں نہیں بلکہ دین میں بھی پرمیں اور چنڈاں، امیر اور غریب، مرد اور عورت کو یکساں رتبہ دے کر بڑا اسی کو مانا جسے تہذیب نفس اور بنتا کی خدمت بڑا بنائے۔ اسی کے ساتھ انہوں نے اعتدال کی بھی قدر پہچانی اور اس ریاضت کا بھانڈا چھوڑ دیا جو اس وقت ایک وبا بن کر پھیل گئی تھی۔ گوتم بدھ نے دنیا میں سب سے پہلے دین کی تبلیغ کا چرچا کیا میعنی دین کو مقام نسل اور روایات کی کال کو ٹھری سے نکالا اور اپنی تعلیم کو نہ آہی رہنماں اور ان کے علم اور تقدس سے محفوظ رکھنے کے لئے بول چال کن بان و ندیکی زبان بناؤ یا۔

لیکن اگر گوتم بدھ کی تعلیم میں اتنی طاقت نہیں کہ ہندستانی زندگی کی کایا پلٹ دے تو اس میں ایسی خصوصیات بھی تھیں جو سراسر ماحول اور روایات کی پیدا کی ہوئی تھیں اور انہوں نے اصل تعلیم کو قبناک مکن تھا

اثر انداز نہیں ہونے دیا۔ گوتم بدھ اپنے شوگر کے پڑھنے سے اس دھوکے میں پڑ گئے کہ حقیقت کا علم ہونا کافی ہے، اور انہوں نے قانون بنانے کا علم اور اخلاقی حوصلے کو سہارا نہیں دیا۔ وہ شاید فلسفیوں کی مشکلگانوں سے گھبڑا گئے تھے یا وہ یہ نہیں چاہتے تھے کہ لوگ ما فوق طبعی سائل میں الجبرا اچھے اخلاق اور صحیح عمل کی اہمیت سے غافل ہو جائیں، اس لئے انہوں نے اپنی تعلیم کو سادے اور سلیمانی ہوئے عقیدوں کی شکل بھی نہیں دی اور ان کی وفات کے بعد ہی ان کے پیر و اکیل و میرے سے پوچھنے لگے کہ ہمیں پرماتمن اور آتمن یعنی خدا اور روح کو مانتا چاہئے یا نہیں۔ لیکن ہم بھتائیں کہ گوتم بدھ کی تعلیم میں سب سے بڑی کمزوری یہ تھی کہ اس میں دنیاوی زندگی کو کوئی حیثیت، کوئی شکل صورت نہیں دی گئی۔ گوتم بدھ نے ریاضت کو بتایا تھا کہ بے سود ہے، مگر وہ خود اور ان کے چلے بھیک انگ کر گزار کرنے تھے اور اس طرح اگرچہ بدھ تیوں میں ریاضت کا کبھی رواج نہ ہوا، ان کی جماعت بہت جلد دنیا داروں اور دین داروں میں تقسیم ہو گئی اور دین اور جو گیوں کا حصیں بنانے کے کاروبار سے دور فاصلہ ہوں اور کھو ہوں میں رہنے لگے۔ انھیں سب باتوں کا آخر میں نتیجہ ہوا کہ ہندستان کے اندر بدھ مت آئی۔ آئیتہ آہستہ ہندو دھرم میں جذب ہو گیا اور گوتم بدھ کے نام میویابت

اور چین اور مشرقی ایشیا ہی میں رہ گئے۔

لیکن اس پر بھی دیکھئے کہ بدھ نہ سب کیا کیا کر گیا۔ اس کے مبلغوں نے ہندستان بھر کو چھان ڈالا اور ہندستان کے باہر بھی تمام آس پاس کے ملکوں میں پہنچے۔ انہوں نے سنگھ کو، جو کہ غالبًاً ملت کے تصور کی سب سے پہلی شکل تھی مفہام، ذات، انسن؛ ملک سب پڑھوی کر دیا اور نوع انسانی کو بیکارناگت پیدا کرنے کا ایک نیا ڈھنگ سکھایا۔ انہوں نے ایک طرف بول چال کی زبان کو مذہبی زبان بنایا تو دوسری طرف سنکرت کو برمہنوں سے چھین لیا اور اسے ایک ادبی زبان کی حیثیت سے ساری جنتا کو دے دیا۔ انہوں نے دینی اور اخلاقی تعلیم کو دل فشیں کہانیوں میں حل کر کے دنیا بھر میں بانٹا اور جانکنوں کے قصے، جنہوں نے بڑھ کر پنج تنتر کا نام پایا اور جن کا ترجمہ پہلوی ہیں "کلیلہ و منہ" کے عنوان سے شائع ہوا دنیا میں اس طرح پھیلے کہ حواس اور خواص انسانی کی طرح ہر جگہ پائے جاتے ہیں۔ پھر بدھ متیوں نے شاید دنیا میں سب سے پہلے بڑے پیمانے پر یونیورسٹیاں قائم کیں اور تعلیم کا چرچا کیا۔ ان کے عالم اور فلسفی مشہور تھے اور ایک طرف ان عالموں اور دوسری طرف حکمت کے اس خزانے نے "کلیلہ و منہ" کے تصویں میں بھرا ہوا تھا ہندستان کو دنیا میں سرخ رو

اور ممتاز کیا۔ خلیم طب کی بنیاد بھی بدھ متیوں نے رکھی۔ پہلے طبیب کا شمار اچھوتوں میں سوتھا تھا، بدھ متیوں نے صحت اور اخلاق کے تعلق کو دیکھ کر اور جھاڑ پھونک کی نعمت کو سمجھ کر طبیب کو اخلاق کا معلم اور جنتا کا قائد خدا م بنایا۔ یہ کہنے کو تو ایک بہت معمولی بات ہے، لیکن اس سے ظاہر ہو جاتا ہے کہ بدھ متی تعلیم نے آدمی کے ذہن کو کیا آزاد کیا تھا اور ادھام پرستی کا جادو توڑ کر اننان کو اپنی بھلانی کی تدبیر میں کرنا کس طرح سکھایا تھا۔

آٹھویں اور نویں صدی میں بدھ مت مہندستان سے غائب ہو گیا۔ اس کا بڑا سبب یہ تھا کہ بدھ متی عقائدِ عام مہندستانی مذہب سے اس قدر ہم آہنگ نہ گئے تھے کہ اس میں مل جائیں۔ میں اس عام مہندستانی مذہب کو مہندو دھرم کہتا۔ خلط سمجھتا ہوں اس لئے کہ مہندو کا لفظ ابھی تک راجح نہیں ہوا تھا اور عقیدوں اور قاعدے قانون کا وہ مجموعہ ہے ہم اس وقت مہندو دھرم کہتے ہیں اپنی موجودہ شکل میں نویں اور دسویں صدی میں مہندو ار ہوا۔ اس دھرم نے بدھ مت سے تبلیغ کا شوق اور مذہبی اتحاد اور ملت کا تصور حاصل کیا اور بدھ متی رواج سے تاثر ہو کر گوشت کھانا اور فربانیاں کرتا بند کر دیا۔ بدھ مت کے اثرات میں سے ایک جاترا کا

بداعج بھی تھا جس نے مختلف مقامات کو خاص قدس دست کر ان کے تیرتھ
 کو ثواب کا کام شہرا یا اور جیسے بدھتی دور دور سے ان مقامات کی زیارت
 کرنے کو آتے تھے جن کا گوتم بدھ کی زندگی میں خصوصیت کے ساتھ ذکر آتا
 تھا، دیے ہی اس نے دھرم کے ماننے والے جاتی ٹواب کی ظاہر
 سندھستان بھر کا چکر لگانے لگے۔ اس کی بدولت اتحاد اور ایک یہتی کا جو خیال
 پیدا ہوا اس کی اہمیت ظاہر ہے۔ قدیم مذہب نے سندھ و دھرم کا یہ نیاروپ
 اس وجہ سے یا کہ ساتویں صدی سے جنوبی سندھستان میں اسلام کی تبلیغ
 شروع ہو گئی اور قدیم مذہب کے دوراندیش پرید یہ سمجھ گئے کہ اگر انہوں
 نے آپ کے اختلاف کو دور کر کے اور اپنے عقیدوں اور رسماں کو ایک
 بنتا کا دھرم بنایا تو اس کی مورچہ بندی نہ کر لی تو وہ اس نے مذہب کے
 سامنے ٹھہرنا سکے گا۔ ان کے احساس کو یا اس کی بدولت ہذاصل ملیں گے
 اور تبدیلیاں ہوئیں ان کو تھسب یا صد کا عیجمہ سمجھنا بڑی غلطی اور بے اضافی
 ہو گی۔ دراصل یہ زندہ ہونے اور زندہ رہنے کی اس قدرتی فواہش کی
 علامتیں ہیں جو ہر جاندار میں پائی جاتی ہیں۔ اگر یہ نہ ہوں تو نہ ترقی ہو گی
 اور نہ زندگی گوتم بدھ کا مذہب اپنے ساتھ ایک انقلاب لایا تھا، وہ آسانی
 سے ہیل گیا اسلام بھی ایک انقلاب کا سامان اور ایک نئی زندگی کا

مرزوہ اپنے ساتھ لایا، مگر اس کی قدم قدم پر خلافت ہوئی۔ اس خلافت کا سبب عقیدوں کا اختلاف نہیں تھا بلکہ منہ و دھرم کی طبیعی ہوئی طاقت اور یہی طاقت ظاہر کرتی ہے کہ اس زبانے کے مقابلے میں جب کہ گوتم بدھ نے اپنا شکھ فائم کیا سہستان کی مذہبیت نشوونما اور ترقی کی کئی نتائیں طے کر چکی تھی۔

گوتم بدھ کی تعلیم میں اسلام کی جو جملک نظر آتی ہے اس کا میں ذکر کر دیکھا ہوں۔ منہ و دھرم نے مساوات کے اصول کو قبول نہیں کیا اور اپنی سماج میں عقیدے اور رواج کے اختلاف کو قبناک کامل اتحاد کے لئے ضروری تھا مٹا نہیں سکا۔ لیکن بدھ میوں سے اس نے جو کچھ سیکھ یا تھا اس کی بدولت وہ اسلام کی ٹکرے سکتا تھا اور اسی صلاحیت کو آپ دوسرے اور میرے خیال میں صحیح پہلو سے دیکھئے تو آپ اس نتیجے پہنچ گئے کہ سہستانیوں کے دینی احساسات اس قدر نشوونما پاپچے تھے کہ اسلامی عقائد کی قدر پہچان سکیں اور مذہبی ارتقا کا جو سلسلہ پہنچے سے چلا آ رہا تھا وہ جاری رہ سکے۔ اسلام کو تبلیغ کی خاطر جہاں کہیں بھی بہت زیادہ جھکنا پڑا جیسے کہ سہستان کے کئی پس ماندہ قبیلوں میں وہاں آپ دیکھیں گے کہ وہ اپنی اصل سے بہت دور ہو گیا اور اگر سارے سہستان کی حالت دیکھی جیسی ہوئی جسی کہ سندھ اور پنجاب کے ان قبیلوں کی جو خدا کے ساتھ دریا کا لوگی

خاص موقعوں پر پوجتے ہیں تو ہم آج کل یہاں بہت کم مسلمان ملتے اور
اسلام کی بدولت مہدو دھرم میں جو اصلاحی کوششیں ہوئیں ان کا بھی
امکان نہ ہوتا۔

اس وقت اگر ہم اس کا فحیلہ کرنا چاہیں کہ ذہبی نقطہ نظر سے
ہندستان کے مسلمانوں نے ترقی کی یا تنزل تو ہمیں سب سے پہلے یہ طے
کرنا ہو گا کہ ہمارا معیار کیا ہے۔ آپ کہیں گے کہ یہ سوال پیدا ہی نہیں ہوتا
اس لئے کہ مسلمانوں کے لئے ایک معیار موجود ہے جو ہمیشہ کے لئے کافی ہے
یعنی قرآن شریعت اور سیرت رسول لیکن یہ معیار دینی ہے تاریخی نہیں اس
سے ہم یہ بے شک معلوم کر سکتے ہیں کہ کون سا عقیدہ کون سا حوصلہ صحیح ہے
اور کون سا غلط لیکن یہ نہیں معلوم کر سکتے کہ ان تھوڑے سے عرب تاجر و مارکٹوں
میں جو مغربی سندھستان کے ساحل اور جنوبی سندھ میں آکر آباد ہوئے یا ان تکوں
میں جو شمالی مغربی دروں سے سندھستان میں گھس آئے اور یہاں ایک سیاسی
نظم کی تعمیر میں مشغول ہو گئے ذہبی نقطہ نظر سے کون سی خصوصیات تھیں
اور ہم ان کا بعد کے سندھستانی مسلمانوں سے مقابلہ کریں تو ہمیں ذہن اور
تخیل میں زیادہ لوح اور وسعت، اسلام کو مجموعی طور پر قبول کرنے اور اپنی
زندگی کو ایک شال بنانے کی صلاحیت کم ملے گی یا زیادہ بیہی طے کرنے کے

بعد ہم بتا سکتے ہیں کہ ہندستانی مسلمانوں کی کارگزاری کیا قدر و قیمت رکھتی ہے۔ ہندستان ہیں مسلمانوں کی آبادی برابر بڑھتی رہی ہے اور اسے قدرت ہی نے نہیں بڑھایا بلکہ تبلیغ نے بھی۔ ہندستانی مسلمانوں نے مساوات اور ملت کے احساس کو پر اپر فائماً رکھا اور ملک کی وعوٰت، تعلیم اور تنظیم کی کمی کو دیکھئے تو ہم پریرپتی اور گذڑے تقویٰ کے رواج کے ہوتے ہوئے بھی کہہ سکتے ہیں کہ مسلمانوں نے اپنے عقیدوں کو نہیں چھوڑا جکوست کے زمانے میں بھی سہاری عام رائے مذہبی اصولوں کو اس قدر عزیز رکھتی تھی کہ ریاست ان کا لحاظ کرنے پر محبور ہوئی اور دربار کی بے عنوانیاں اور بد اخلاقیات شخصی ہیں، قتوے اور خوشامد اخیس کبھی جواز کی سندھے دے سکی۔ اس کے آگے دیکھئے تو ہم نے علوم دینی کی خاصی خدمت کی ہے اور اگر ہم قانون کو ملک کے عام رواج سے محفوظ نہیں رکھ سکے تو ہم میں ایسے لوگ بھی پیدا ہوتے رہے جنہوں نے رواج کو توڑا اور قانون کی برتری جتا دی۔ ان سب باتوں سے صاف ظاہر ہے کہ خاص دینی نقطہ نظر سے ہم نے تنزل نہیں کیا۔ حکومت سہارے ہاتھ سے بے شک نخلگی اور ہم میں پاہیوں کی وہ صفات نہیں رہیں جن کے زور سے ہندستان ہیں سہاری حکومت فائماً ہوئی۔ لیکن آپ ان لوگوں کی پوری

زنگلی کو دیکھئے جنہوں نے جنگ اور سیاست کے میدان میں نام پیدا کیا تو آپ اسے نام ایسی صفات سے محروم پائیں گے جو احکام اور پادمانباری کے لئے ناگزیر ہیں۔ انھیں خامیوں کی وجہ سے ہماری سیاست اور ہمارے مذہب میں سچا میل نہ ہو سکا۔ لیکن ہندستان میں اسلام کا دار و مدار سپاہی کی توار اور مدبر کی مصلحت انڈیشیوں پر نہیں تھا بلکہ عوام کے جذبہ نہیں پر اور اسی نے اپنے گنام صوفی مش رہب روی کی مدد سے مذہبیت کو پختہ اور پامار کر لیا اور اس میں ایسے خیالات اور تصورات شامل کر لئے جن میں تلوار کی سی تیز و حصار نہیں تھی تو دل میں چینے کی ایسی صلاحیت تھی جو تلوار سے نہیں بہتر کام کرتی ہے۔ اسلام کو مطلب اسی جمہور سے ہے۔ یہ جمہور پہلے نہیں تھی اور اب بہت بڑھ گئی ہے اور اس نے پچھے اسلامی اخلاق کی ہزار ہائی مثالیں پیش کی ہیں جن کا جواب اور پچھے طبقے میں نہیں ملتا۔

میں عرض کر دیکھوں کہ مہبی نشوونما سے میرا مطلب عقیدوں کی ترمیم نہیں ہے بلکہ انھیں صحیح معنوں میں قبول کرنے اور مثال کے ذریعے سے معاشرت اور عادات میں داخل کرنے کی صلاحیت ہے۔ اس نقطہ نظر سے دیکھئے تو ہندستانی مسلمانوں نے برابر ترقی کی ہے۔ مسلمان صوفیوں

لے ہز کیہے نفس کے سلسلے میں یوگ کے سارے علم اور عمل کو اپنایا اور اگرچہ یکتا بہت شکل ہے کہ مہندستانیوں میں کون سب سے پہلے خدا پر عاشق ہوا اور کون سب سے زیادہ، اس میں کوئی شک نہیں کہ بھلکتی مار گی۔ یعنی عشقِ حقیقی کا راستہ صاف کرنے والوں میں مسلمانوں کی تعداد بہت تھی اور اس پہلی مشترک دینی تحریک میں جس نے مہندستانی دینیت پر بہت گہرا اثر ڈالا وہ ہمیشہ پیش رہے۔ بدھ قیوں کی طرح مسلمانوں نے بھی بول چال کی زبان کو تبلیغ کی زبان بنایا اور چونکہ وہ ایک نئی تہذیب اور تربیت یافتہ ادبی مذاق اپنے ساتھ لائے تھے، وہ اس زبان کو بہت زیادہ ترقی دے سکے اور اس کی حیثیت بڑھاتے بڑھاتے انہوں نے اس کو ادبی اور قومی زبان بنادیا۔ امیر خسرو نے سب سے پہلے اس زبان میں لکھنے کی مشکل کی اور انہیں کے کلام میں ہم سب سے پہلے یہ بھی دیکھتے ہیں کہ مذاق کے ساتھ جذبہ دینی بھی ماحول اور فضائے ہم آنکھی پیدا کرنے لگا۔ یہ سب علاقوں میں ماحول سے اس مطالیقت کی جس کے بغیر اخلاق اور تہذیب میں بناوٹ آجاتی ہے اور ان کی ٹریں زمین کو اس طرح کچلانہیں پاتیں کہ وہ بڑھیں اور پھل بچوں سکیں۔ اسی مطالیقت کی کوشش نے اسلام کے اثر کو بھی بڑھایا۔ راماندہ،

کبیر گردنگ اچھتیا اور نکار ام کی عظمت اور اصلاحی گوششوں سے بہتر اس کا کیا ثبوت مل سکتا ہے کہ یہ اثر گہرا اور سچا تھا اور ان لوگوں کے خیالات اور طرز عمل کو دیکھنے جنہوں نے تسلی داس کی طرح ہندو دھرم کو مستحکم اور مضبوط کیا تو یعنی ہر جا تما ہے کہ یہ اثر بہت وسیع تھا اور خالص فیض بھی سمجھا سکتا تھا۔ مسلمان ہندستان کے اندر آبادی میں گھل مل کر رہے اور ان کی ترقی کا اندازہ ہمیں خود انھیں کے کارناموں سے نہ کرنا چاہئے بلکہ ان کے ساتھ رہنے والوں کی ذہنی اور اخلاقی تشوونگا کو بھی ان کی کارگذاری کا ایک حصہ اور ان کی ترقی کا آئینہ سمجھنا چاہئے۔

مغل سلطنت کے زوال پر ہمارا معاشری نظام درہم برہم ہو گیا، پھر انگریزی حکومت نے رہی سبھی صنعتوں کو مٹا دیا اور ہماری زندگی کے پوٹے کو قدرتی استقدام کی زرخیز زمین سے اکھاڑ کر ملازمت کے اوہر میں لگا دیا۔ اسی کے ساتھ انگریزی تعلیم نے ہماری تہذیبی دولت کی قدر بہت کم کر کے دکھائی، تو کریوں کا لالج دلا کر ہندو مسلمانوں کے درمیان ایسی عدالت پیدا کی کہ وہ تاریخ میں سے بھی اپنا اپنا حصہ الگ کرنے لگے۔ اس چینی حصی میں سب سے زیادہ تقاضا انھیں چیزوں کو ہوا جو سب سے زیادہ نازک اور قیمتی تھیں اور ہم اسٹر اک عمل اور تہذیبی دولت آفرینی کے ان نتوڑوں اور

شالوں کو غلط یا براسمجھنے لگے جو ہماری تاریخ کا جو ہر ہے۔ انگریزوں کی مخالفت میں قومیت کے جذبے کو بہت فروع ہوا، لیکن یہ جذبہ ابھی تک انگریزی تعلیم سے بہت متاثر ہے، اس کی تنگی ہماری تاریخ کی دعست پر الحصی رہتی ہے اور اس کا مٹھا تا چڑاغ گذشتہ جدوجہد پر روشی ڈالنے کے بجائے ہماری اپنی آنکھوں کو اندھا کر رہا ہے۔ لیکن حالات حاضرہ پر تجھہ کرنا سورخ کا کام نہیں۔ میں نے اگر موجودہ زندگی کا سلسلہ اس زمانے سے ملا دیا ہے جب ہندستانی تہذیب کی کرنوں نے پہلے پہل تاریکی اور نائی کا مقابلہ کیا اور آپ کو یقین دلا دیا ہے کہ وقت کے ساتھ تہذیب کا اجالا اور زندگی کا پیمانہ، تجھیں کی ملیند پروازی اور حوصلے کی ملند آئنگی بڑھتی رہی تو سیرا ترضی ادا ہو گیا۔

